

„Победа“ колхозд тәрә хуралгын

Степной машинно-тракторн станцин гардврт ордг Вознесенск сельсоветин „Победа“ гидг колхоз дөч шаху миньгын хөбтә, хойр-гурвн миньгын бод малта, гурвн миньгь шаху тәрә-темс джил болгын тәрдж хурадг олт-зүсн эдл-ахута колхоз болдж тоолгдна.

Энджл эн колхоз гурвн полеводческ бригадин газрт цөн хонгин зуур, сән цагинь хәләдж, газрин сәәнднь 2393 гектар цагъан гуйрин буудә, 232 гектар ичмә, 100 гектар арвә, 65 гектар горчиц тәрсмн.

Тәрә хуралгьна көдлмшән июнин 29 өдр экләд, гурвн хонгин эргүд 734 гектар хадгдв, тер тоод 665 гектар намра тәрси цагъан гуйр, 69 гектар ичмән, „Сталинец—6“ маркта 7 комбайнар хаддж хурадгдв.

Джил ганьгта болдг болв чигн, тәрәнә гарцнь му биш, цагъан гуйрин тәрән нег гектарас дундлад 5,2 центнер, ичмән—4,0 центнер буудә өгчәнә. Июлин 2-т колхозин гурвн ток деер 3781 центнер цеврләд белн кечксн буудә бәәнә, зуг нег мунь, им ик белн болсн буудәгьәс ода күртл нег-чигн центнер государствд орулдж өглгын экләд уга.

— Юньгад тигджәхмб? — гидж мини сурсн сурврт, колхозин ахлачин дарук үр Немошкалов болн партийн организацин сегләтр үр Казимиров хойр, нег дуугьар: машин-көлтгн уга болад, буудә зөдгддж бәәхш, — гидж хәрү өгнә. Дакад эдн, ода күртл ямаран ик гуйр государствд болн натуроплатд өгхән меддж бәәхш.

Тәрә хуралгьнд шунмгьа сән көдлмшин үзмдж үзүлдж Степной МТС-н йисдгч тракторн бригадин кобайнермуд үүрмүд Блезнюков Васильи болн Яковенко Иван көдлджәцхәнә. Одртән эн хойр арвн тавагьад гектар хадхин орчд дөчн тавагьад гектар күргдж хадад, 175-д центнер буудә цокдж авцхана. Колхозин тәрә хуралгьнд нөкд болхар Элстин комсомольск лесничествәс болн горпромкомбинатас ирцхәсн багьчуд бас сәәнәр көдлдж йовцхана.

Колхозин правлень, партийн болн комсомольск организац тәрә хуралгьна болн государствд гуйр орулдж өглгьна зурагъан эрк биш июлин 15 күртл дуусхд цуг колхозинкудиг агсдж гүдждж бәәцхәнә.

ЛИДЖИН Н.